

ارشادات برائے زیارت امام حسینؑ

<"xml encoding="UTF-8?">



ارشادات برائے زیارت امام حسینؑ

اسوال

بسم الله الرحمن الرحيم۔

مرجع دینی محترم سید علی السیستانی (مدظلہ)

السلام علیکم ورحمة الله و برکاته ..اللہ آپ کو مصیبت امام حسینؑ میں اجر عظیم عطاء فرمائے۔

اب جبکہ ہم لوگ (چہلم) امام مظلوم سید شہداء علیہ سلام کی مناسبت ر کربلاء مقدسہ کی طرف روانہ ہو رہے ہیں تو اس سلسلے میں آپ کے پدرانہ نصیحت کے محتاج ہیں جو خاص طور پر اس مناسبت کے لیے ہو تاکہ اس زیارت کا فائدہ بہتر اور اجر عظیم تر ہو جائے اور جن امور سے ہم غافل ہیں یا جن چیزوں کے اجر و ثواب کو ہم نہ جانتے ہوں ان کے بارے میں ایک تنبیہ ہو جائے ساتھ ہی ہم امید کرتے ہیں کہ یہ ارشادات معاشرے کے ہر طبقے کے افراد کے لیے ہوں۔

اللہ تعالیٰ آپکے وجود مبارک کی نعمت تا دیرباقی رکھے۔

از طرف مجموعہ مومنین۔

جواب: بسم الله الرحمن الرحيم

الحمد لله رب العالمين و الصلاة والسلام على سيدنا محمد و آله الطاهرين۔

جن مومنین کو اللہ تعالیٰ نے اس زیارت شریفہ کی توفیق دی ہے انہیں اس بات کی طرف توجہ ہونا چاہیے کہ اللہ سبحانہ و تعالیٰ نے اپنے بندوں میں سے انبیاء و اوصیاء قرار دیے تاکہ وہ لوگوں کے لیے اسوہ و نمونہ عمل اور ان پر اللہ کی حجت قرار پائیں اور ایسا اس لیے ہے کہ لوگ انکے افعال کی اقتداء کرتے ہوئے انکی تعلیمات سے ہدایت حاصل کریں اور اسی نے ان کے ذکر کو باقی رکھنے اور ان کے مقام و منزلت کو بلند رکھنے کے لیے ان

کی زیارت کی طرف لوگوں کو رغبت دلائی تاکہ لوگوں میں اللہ تعالیٰ اور اسکی تعلیمات و احکام کا تذکرہ باقی رہے۔

اور بیشک یہی انبیاء و اوصیاء علیہم السلام ہیں کہ جو پروردگار کی اطاعت، اسکی راہ میں جہاد کرنے اور اس کے دینِ قویم کی خاطر قربانی دینے میں بہترین نمونہ ہیں۔

اسی بنا پر اس زیارت کے تقاضوں میں سے ہے کہ امام حسینؑ کی فی سبیل اللہ قربانی کی یاد منانے کے ساتھ ساتھ دین حنیف کی تعلیمات جیسا کہ نماز، حجاب، اصلاح، عفو و درگزر، حلم، ادب، حرمت الطریق (عام راستوں پر حق عام کا خیال رکھنا) اور دیگر تمام اعلیٰ معانی کی رعایت ہونی چاہیے، تاکہ یہ زیارت بفضل خداوند تعالیٰ ان اچھے آداب و اقدار کی تربیت دینے کے لیے ایک ایسا قدم ہو سکے جس کے آثار دائمی و تا دیر برقرار رہیں حتیٰ کہ مستقبل میں آنے والی زیارتوں کے لیے بھی یادگار رہیں اور یہاں یہ واضح رہے کہ ان زیارتوں میں حاضر ہونا خود امام (ع) کی مجالس تعلیم و تربیت میں حاضر ہونے جیسا ہے۔

ہمیں اگرچہ دورِ حضورِ ائمہ اہل بیتؑ تو حاصل نہیں ہوا کہ ہم خود ان سے سیکھتے اور تربیت حاصل کرتے اور ان کے دست مبارک سے پرورش پاتے، مگر اللہ تعالیٰ نے ہمارے لیے انکی تعلیمات اور ان کے طرز عمل کو محفوظ فرمایا اور ہمیں انکے مشاہد و مزارات کی زیارت کا شوق عطاء کیا تاکہ وہ ہمارے لیے روشن مثالیں قرار پائیں اور ساتھ ہی اس زیارت کے ذریعے ہمارے اس دعوے کی سچائی کا امتحان بھی مقصود ہے کہ جو ہم ان حضرات کی محبت کی تمنیٰ کرتے ہیں اور یہ بھی دیکھنا ہے کہ ہم انکی تعلیمات و موعظہ کو کس قدر قبول کرتے ہیں جیسا کہ پروردگار نے ائمہؑ کے ساتھ رہنے والوں کا امتحان لیا تھا۔

اب ہمیں اس بات کی فکر کرنی چاہیے کہ کہیں ہمارا شوق حقیقت میں غیر صادق تو نہیں، ہمیں یہ بات جان لینی چاہیے کہ اگر ہم ویسے ہی بن جائیں کہ جیسا اہل بیتؑ چاہتے ہیں تو امید ہے کہ ہم بھی ان کے ساتھ زندگی گزارنے والے ساتھیوں میں ہی محشور ہوں گے۔

جناب امیر المومنینؑ سے نقل کیا گیا ہے کہ جب آپؑ نے جنگِ جمل کے موقع پر فرمایا: (یقیناً ہمارے ساتھ اسوقت وہ لوگ بھی حاضر ہیں کہ جو ابھی تک مردوں کے صلب اور عورتوں کے شکم میں موجود ہیں)۔ پس ہم میں سے جو بھی تمناء اہل بیتؑ میں سچا ہوگا اسکے لیے دشوار نہ ہوگا کہ تعلیمات اہل بیتؑ پر عمل کرے اور انہی کی اقتداء کرے تاکہ وہ ان حضرات کی پاکیزگی سے تذکیہ حاصل کرے اور ان کے آداب سے آراستہ ہو جائے۔
اللہ اللہ نماز کا خیال کیا جائے!!

جیسا کہ حدیث شریف میں وارد ہوا کہ یہ عمود (ستون) دین اور معراج مومنین ہے اگر یہ قبول ہوگئی تو باقی سب بھی قبول ہوگا اور اگر یہ رد ہوگئی تو پھر باقی سب اعمال رد ہو جائیں گے، مناسب ہے کہ نماز کی پابندی اول وقت میں کی جائے، چوں کہ اللہ کامحبوب ترین بندہ وہ ہے جو اسکی نداء پر سب سے پہلے لبیک کہے۔ اور یہ ہرگز مناسب نہیں کہ مومن اول وقت نماز میں کسی اور اطاعت گزاری کے کام میں مشغول ہو۔ یہ نماز سب سے افضل اطاعت ہے۔ اور اہل بیتؑ سے وارد ہوا ہے کہ (ہماری شفاعت ان لوگوں کو نہ ملے گی جو نماز کو معمولی جانتے ہوں)۔ اور خود امام حسینؑ بھی یوم عاشوراء بھی نماز کا خاص خیال کرتے ہوئے نظر آتے ہیں یہاں تک کہ اس شخص سے فرمایا جس نے اول وقت میں نماز کو یاد کیا تھا (تم نے نماز کو یاد کیا، اللہ تمہیں مصلین میں سے قرار دے) پھر امامؑ نے تیروں کی بارش میں میدان قتال میں نماز ادا کی۔
اللہ اللہ اخلاص کا سوچیں! کیوں کہ انسان کے عمل کی قدر و قیمت اور اسکی برکت اس ہی مقدار میں ہے کہ

جتنی مقدار میں اللہ تعالیٰ کے لیے اس کا اخلاص ہوگا۔ بیشک اللہ تعالیٰ تو صرف وہی عمل قبول کرتا ہے جو خالصتا اس کے لیے ہو اور اس کے غیر کی طلبگاری سے خالی ہو۔ اور نبی اکرم صلی اللہ علیہ وآلہ وسلم سے یہ جملہ مسلمانوں کی مدینہ ہجرت کے وقت وارد ہوا کہ یقیناً جو کوئی اللہ ورسول کی طرف مہاجر ہوا تو اسکی ہجرت اللہ کے لیے ہوئی، اور جو دنیا کی جانب مہاجر ہوا تو اسکی ہجرت دنیا کے لیے ہوگی۔ کوئی شک نہیں کہ اللہ یقیناً عمل کے ثواب کو درجہ اخلاص کے حساب سے بڑھا دیتا ہے حتیٰ کہ سات سو گنا اضافہ بھی کردیتا ہے، اور اللہ تو جس کے لیے چاہے اضافہ کرتا ہے۔

بس زائرین کو چاہیے کہ راہ زیارت میں زیادہ سے زیادہ اللہ کا ذکر کریں اور اپنے ہر قدم، ہر عمل میں اخلاص پیدا کریں اور یہ بات جان لینی چاہیے کہ اللہ تعالیٰ نے اپنے بندوں کو ایسی کوئی نعمت مرحمت نہیں فرمائی کہ جیسی نعمت اعتقاد، قول اور فعل میں اخلاص کی نعمت ہے۔ بغیر اخلاص انجام دیا جانے والا عمل اس زندگی کے خاتمے کے ساتھ ختم ہو جائے گا۔ صرف اللہ تعالیٰ کے لیئے خالص عمل مبارک و دائمی ہوگا، جو اس دنیا میں بھی اور اس کے بعد بھی باقی رہے گا۔

اللہ اللہ پردہ و حجاب کا خیال رہے، بیشک یہ وہ اہم ترین چیز ہے کہ جسکا اہل بیت علیہم السلام نے خیال رکھا حتیٰ کہ کربلاء میں ان شدید مصائب میں بھی اہتمام کیا اور وہ اس معاملے میں مثل اعلیٰ ہیں۔

اور انہوں نے دشمنوں کے حملوں سے بھی اتنی اذیت نہیں اٹھائی کہ جتنی تکلیف لوگوں کے سامنے بے پردگی و ہتک حرمت سے انہیں ہوئی۔ لہذا تمام زوّار خاص طور پر مومنات پر لازم ہے کہ وہ اپنے لباس اور اپنے تمام افعال میں عفت کے تقاضوں کو پورا کریں اور ہر اس چیز سے اجتناب کریں کہ جو اس تقاضہ عفت کے خلاف ہو جیسا کہ تنگ لباس زیب تن کرنا، لوگوں میں ایسے مخلوط ہونا کے جو باعث مذمت ہو، یا ایسی زینت کرنا کے جس سے منع کیا گیا ہے۔ بلکہ اس عظیم زیارت، ان شعائر مقدسہ کو ہر قسم کی نامناسب تہمتوں سے دور رکھنے کے لیے، منافی عفت چیزوں سے ہر ممکن اور آخری درجہ تک اجتناب کرنا چاہیے۔

ہم اللہ تعالیٰ سے ملتمس ہیں کہ نبی المصطفیٰ صلی اللہ علیہ وآلہ وسلم اور انکے اہل بیت کے مقام کو دنیا و آخرت میں مزید بلند فرمائے ان قربانیوں کی بناء پر جو انہوں نے اسکی راہ میں دیں اور وہ جدوجہد جو اسکی خلق کی ہدایت کے لیے کی۔ اور ان پر وہ عظیم صلوات نازل فرما کہ جیسی انسے پہلے مصطفین، بالخصوص ابراہیم و آل ابراہیم (علیہم السلام) پر نازل کی۔ اور اس ذات تعالیٰ سے یہ بھی دعا ہے کہ زوارِ ابی عبد اللہ الحسین (ع) کی زیارت میں برکت عطاء فرمائے اور جو قبولیت وہ اپنے عباد صالحین کے عمال میں دیتا ہے اس زیارت کو اس سے بھی افضل شرف قبولیت عطاء فرمائے۔ تاکہ زائرین اس زیارت اور اسکے بعد کی زندگی میں اپنے سیر و سلوک کے ساتھ دوسروں کے لیے ایک مثال بن جائیں۔ اور انکو اہل بیت (علیہم السلام) سے انکی ولایت و محبت، اپنی زندگی میں انہی کی اقتداء کرنے، اور پیغام اہل بیت کی تبلیغ کرنے پر جزائے خیر عنایت فرمائے۔ امید ہے کہ انہیں روز قیامت اہل بیت (ع) کے ساتھ بلایا جائے گا جیسا کہ ہر شخص کو اسکے امام کے ساتھ بلایا جائے گا، اور ان کے شہداء کو شہداء امام حسین (ع) اور انکے اصحاب کے ساتھ محشور فرمائے چونکہ انہوں نے اپنے نفسوں کو قربان کیا اور ولایت کی خاطر ظلم و ستم سہے۔ بیشک کہ وہ بہت سنے والا اور جواب دینے والا ہے۔